

3. సాతాను శక్తులను - సంధించి జయమొంది
సంతరిల్లిన యేసువా - నీతోనే నేనుండి
నిన్నే సేవించెద - సాతాను నోడింప
శక్తి నియుము ప్రభువా ||శ్రీ యేసు||
4. అలనాడు శిష్యులను ఆదరించియు నెంతో
అభయమిచ్చిన యేసువా - ఇల నే దీనుడనయ్య
అలముకొని యున్నట్టి - కలుష భారములెల్ల
తొలగజేయుము తండ్రి ||శ్రీ యేసు||
5. నాదు జీవితమెల్ల - నీదు సేవకే నేను
ధారవోయిదు నా ప్రభువా
నాధా నారక్షకా నా సర్వస్వము నీవే
నీ పాద సేవయే - నా జీవితాశయము ||శ్రీ యేసు||
6. నీ కొరకే జీవించి - నిన్ను సేవించుచు
నీకొరకే మరణింతును - నీకే నా యాత్మను
నిజమొప్పునర్పించి నీ సన్నిధిలో నేను
నిత్యముండును ప్రభువా ||శ్రీ యేసు||
7. ఇదియే నా తుదియాశ - ఇదియే నా తుది కోర్కె
ఇదియే నా తుది ఆశయము - హృదయంబు
నీ కిత్తు పదిలంబుగ నేను - సదయుండా
నిరతంబు అందే నివసంపుము ||శ్రీ యేసు||

- రెవ. జి. టి. మార్కు

731

రాగము = భాగేశ్వరి

తా - ఆదితాళం

- పల్లవి : నీ నీడలో - బ్రతుకు సాగాలని
నీ బాటలో - నేను - నడవాలని
ప్రభూ - నా జీవితాశ - నెరవేరునా - నెరవేరునా
1. మతిలేక బ్రతికాను - గతిలేని బ్రతుకు
క్షతిలారని వెతలన్ని - సంప్రాప్తమాయె

- హితమైన నీ వాక్య - భోజ్యంబులోనే
హితుడా నీ ప్రేమ - రుచి చూచినాను ||నీ నీడలో||
2. బాంధవ్యమనులోక - బంధాలలోనే
బందీగ ఉన్నాను - పొందాను వ్యధను
బలియైన అలనాటి - నీ ప్రేమ జూచి
బరువాయె మనసంత - శరణంటి నిన్ను ||నీ నీడలో||
3. కన్నాను నీప్రేమ - కల్పరిలోనే
విన్నాను నీ బోధ - వేదంబులోనే
నన్నాడుకొనువారు - విశ్వాస లేరు
ఉన్నావు నీవే - విమోచింప నన్ను ||నీ నీడలో||

- రెవ. బి. హెబ్రీ

732

పశ్చాత్తాపము

పల్లవి : యేసు ప్రభువా నన్ను గావ

జీవదాయక నన్ను బ్రోవ (2)

మనసా వాచా కర్మణా నే పాపజీవిని పాపిని (2)

1. కరుణ సాగర కరములెత్తి - కరుణ కొరకు కాచుకొంటిని (2)
మనసా వాచా కర్మణా నే పాపజీవిని పాపిని ||యేసు||
2. సిలువ చెంత చేరితివుడు - విలువ తెలిసి తిరిగి చేరితి (2)
మనసా వాచా కర్మణా నే పాపజీవిని పాపిని ||యేసు||
3. పాప పంకిల భార బ్రతుకును - పారద్రోలి పవిత్రపరచు (2)
మనసా వాచా కర్మణా నే పాపజీవిని పాపిని ||యేసు||
4. మధుర సేవ - నీదు సేవ జీవితాంతము చేసి తీరెద (2)
మనసా వాచా కర్మణా నీ సేవ చేసి తరించెద ||యేసు||
5. నీదు సాక్షిగా నేను మారగా - నీదు ప్రేమను పంచుము (2)
పరలోక నివాసమునకు - పరగ నన్ను చేర్చుకొనుము ||యేసు||

- రెవ. డా. యస్. జాన్ యస్. డి. రాజు.